



Is-Saħħa Sesswali



Direttorat għall-Promozzjoni
tas-Saħħa u Prevenzjoni tal-Mard

Werrej

X'inh i s-sahha sesswali?	2
X'inhuma I-S.T.Is?	4
X'konsegwenzi jista' jkollhom	6
Hemm xi sintomi li jistgħu jorġu?	8
U jekk nissuspetta li għandi infezzjoni?	9
Il-Prevenzjoni ahjar mill-kura	10
X'għandek tkun taf dwar l-użu tal-kondom	12
Il-period u t-tqala	13
Il-kontraċettivi	14
Kif ser naghmel għażla tajba	15
Adoloxxenti u żgħażaġh	18
Adulti u anżjani	20
It-tipjip u s-sahha sesswali	22
Konklużjoni	23

Għal aktar dettalji fuq l-infezzjonijiet trasmessi mis-sess, staqsi għall-fuljett **'L-Infezzjonijiet: Punti Qosra'**.

Għal aktar informazzjoni fuq suġġetti oħra relatati mas-sahha sesswali ċempel lid-**Direttorat għall-Promozzjoni tas-Sahha u Prevenzjoni tal-Mard** fuq **2326 6000**.



X'inhì s-saħħa sesswali?

Dan il-ktejjeb jitratta fuq is-saħħa sesswali u jagħti informazzjoni biex inti tagħmel għażliet għaqdin għal saħħtek.



Is-saħħa sesswali hi ja aspekt tas-saħħa tagħna li tinvolvi; il-maturità fiżika u riproduttiva, l-emozzjonijiet marbutin mas-sesswalità u s-sess, kif ukoll l-aspetti soċjali ta' kif wiehed jgħix is-sesswalità tiegħu. Għalhekk is-saħħa sesswali tinkludi fiha l-aspetti tar-responsabbiltà, tal-mod kif thares lejek innifsek u l-hila

li ssawwar relazzjonijiet ma' haddieħor b'mod li tipprotegi s-saħħa tiegħek u anki dik tal-partner. Ħafna huma dawk li jaħsbu li s-sess huwa marbut maż-żgħożija, u li dan mhux importanti għal nies b'diżabbiltà jew għal dawk li avvanzaw aktar fl-età.



Fir-realtà, is-saħħa sesswali hija fattur importanti għal kulhadd, u kull persuna għandha d-dritt tesplora s-sesswalità tul haġġitha u li tistaqsi għall-parir meta jkun hemm bżonn jew diffikultà.

Id-Direttorat għall-Promozzjoni tas-Saħħa u Prevenzjoni tal-Mard joffri servizz dwar is-saħħa sesswali għal nies ta' kull età, sess jew orjentazzjoni sesswali. Nemmu li l-informazzjoni hija dritt ta' kull individwu, dan sabiex jġu żviluppati hiliet meħtieġa biex isiru deċiżjonijiet għaqlin u fi-interess tas-saħħa tal-persuna.




X'inhuma l-S.T.Is ?

Kull meta jkun hemm kuntatt sesswali tat-tip orali, vaġinali jew anali, infezzjoni tista' tgħaddi minn persuna għal oħra jekk persuna jkollha l-mikrobi. Dan iseħh minhabba organiżmi żgħar bħal virus, batterja jew parassiti li jidhlu fis-sistema tal-ġisem permezz ta' kuntatt sesswali ma' persuna li diġa jkollha l-infezzjoni.

Huwa vera li minkejja s-sbuħija kollha li fiha l-intimita' sesswali, nishqu hafna fuq il-konsegwenzi ta' attivita' sesswali riskjuża. Dan għaliex f'Malta, bħal hafna pajjizi oħra, wkoll l-infezzjonijiet trasmessi mis-sess huma komuni. Eżempju ta' dawn huma l-**Chlamydia**, **Gonorrhoea**, **HIV**, **HPV**, **Hepatitis**, **Herpes**, **Genital Warts** u **Syphilis**. Hafna minn dawn l-infezzjonijiet ma jhallu ebda sintomi fuq il-persuna u għalkemm bosta jistgħu jitfejqu faċilment, dawn jistgħu jkollhom konsegwenzi koroh fuq saħħtek speċjalment jekk ma tindunax bihom kmieni u tiegħu t-trattament meħtieġ.



L-infezzjonijiet ma jiddiskriminawx - kulhadd jista' jkollu, kulhadd jista' jgħaddihom iliek!



**Xi hsibijiet li jistghu jwasslu għall-
imgieba riskjuża:**

“Qabel kont nġhid, u jekk ikollha xi haġa mhux ovvja li ser ninduna?!” (Ġwmi, 21)

“Ġwintur ohra li naf jien jinkwetaw l-aktar jekk ihabblu xi waħda, hemm il-biżġha... Fuq il-mard ma naħsibx li naħsbu daqshekk.” (Ġwmi, 23)

“Qisek ovvja li tafdah eh, jekk jgħidlek li m'għandu xejn... x'ser tgħidlu, li mhux qed temmnu?” (Tfajla, 17)



“Kont naf dwar l-HIV u l-AIDS, imma lanqas biss kont naf bl-ohrajn! Hsibt li dawn l-infezzjonijiet kienu xi haġa tal-passat!” (Raġel, 42)

X'konsegwenzi jista' jkollhom?

Hafna mill-infezzjonijiet jistgħu jitfejqu jekk tilhaqhom kmieni u mhux kollha jhallu l-istess konsegwenzi fuq il-ġisem. Il-**Human Papilloma Virus (HPV)** huwa responsabbli minn bosta każijiet ta' kanċer fl-għonq ta' l-utru kif ukoll felul ġenitali, il-**Hepatitis B u C** jistgħu iwasslu għall-ħsara irriversibbli fuq il-fwied filwaqt li l-**HIV** huwa l-virus li jikkawża l-**AIDS** u li jfixkel ir-reżistenza tal-ġisem kontra l-mard.

Infezzjonijiet bħal **HIV**, **Chlamydia** u **Gonorrhoea** jafu jibqgħu silenzjużi ġol-ġisem għal snin twal qabel ma jibdedw joħorgu sinjali ta' mard. Minkejja progress kbir fil-medicina, għall-**HIV/AIDS** ma teżistix kura u din taf twassal għall-mewt, filwaqt li l-**Chlamydia** u l-**Gonorrhoea** jistgħu iwasslu għal infezzjoni serja fil-pelvis u infertilità fin-nisa u ġieli anki fl-irġiel.

Infezzjoni jaf ikollha konsegwenzi aktar koroh jekk jolqtu lil xi hadd fl-adoloxxenza minhabba li l-ġisem ikun għadu ma żviluppax kompletament. Mara taf tgħaddi infezzjoni lit-tarbija waqt it-tqala jew it-twelid u b'hekk tpoġġi f'periklu anki l-ħajja tat-tarbija stess.



Il-Pelvic Inflammatory Disease hija infjammazzjoni fil-fallopian tubes li tista' twassal ghal kumplikazzjoni fit-tqala u anki infertilità.

Il-felul ġenitali (genital warts) huma sintomu tal-Human Papilloma Virus (HPV), liema virus jista' wkoll iwassal għall-kanċer fil-ghonq ta' l-utru (cervix).

Hemm xi sintomi li jistgħu joħorgu?

Iva, hemm sintomi li ġieli jidhru fil-preżenza ta' infezzjonijiet. **Dawn jinkludu:**

- ▶ tisfija (*discharge*) differenti mis-soltu li toħroġ mill-organi sesswali,
- ▶ uġiġħ jew ħruq mal-pipi,
- ▶ ħakk, raxx jew bżiežaġ madwar iż-żona ġenitali u ġieli anki mal-ħalq,
- ▶ uġiġħ waqt is-sess.

Iżda tajjeb inżommu f'moħħna li dawn is-sintomi fil-maġġoranza tal-każijiet ma jidhrux jew idumu ħafna biex joħorgu, **u anki jekk ma jidhrux sintomi, persuna xorta tista' tghaddi l-virus lil haddieħor.** Huwa wkoll possibli li persuna jkollha iktar minn infezzjoni waħda u dan iwassal biex tagħmilha iktar faċli biex tittieħed infezzjoni oħra jew biex tghaddi infezzjoni lil haddieħor.

Għal aktar informazzjoni staqsi għall-fuljett '**L-Infezzjonijiet: Punti Qosra**'.

U jekk nissuspetta li għandi infezzjoni?

Mur aghmel check-up il-**G.U clinic** (2122 7981). Hemm tista' taghmel testijiet ghal kull tip ta' infezzjoni, inkluża l-HIV. Dan **is-servizz huwa anonimu, kunfidenzjali u bla hlas.**

Jekk tinghata xi trattament minghand it-tabib/a tieghek ara li tiegħu dan bil-mod indikat. Huwa tajjeb li ma jkollok x'taqsam sesswalment waqt li int jew il-partner ghandkom infezzjoni. Ġieli jkun hemm bżonn li l-partner jinghata/tinghata trattament ukoll biex ma tibqghux tghaddu l-infezzjoni lil xulxin, anki jekk fuq il-partner ma jidhru l-ebda sintomi.



Il-Prevenzjoni aħjar mill-kura

Kull infezzjoni tista' tigi evitata. **Li tistenna qabel taghmel sess hija deċiżjoni ghaqlija biex ma tkunx f'riskju ta' mard.** Din l-ghażla mhux bilfors marbuta ma' twemmin reliġjuż. Billi tistenna qabel taghmel sess qed taghzel ukoll li jkollok inqas riskju ta' tqala mhux mixtieqa.




Jekk taghzel li taghmel sess, xorta tista' tnaqqas mir-riskju ta' infezzjonijiet billi:

Tkun leali lejn partner wiehed/wahda.



Tuza dejjem **kondom ta' kwalità** tajba (għal aktar informazzjoni ara paġna 11).

Tevita sustanzi bħall-alkoħol u d-droga li jafu jnaqqsu mill-ħila tiegħek li tiegħu **deċiżjonijiet favur saħħtek** u li jafu jwasslu għal sess mhux mixtieq jew mhux protett. (It-teħid ta' drogi fil-vina minn labar użati jpoġġik ukoll f'riskju ogħla għall-mard, bħal Hepatitis u HIV, minħabba li dawn il-viruses ikunu preżenti fid-demm).




Taghmel **check-up** regolari biex ikollok iċ-ċertezza li m'għandekx infezzjonijiet. Ftakar li meta tinduna b'infezzjoni kmieni aktar għandek iċ-ċans li tfejjaqha u tevita kumplikazzjonijiet.

X'għandek tkun taf dwar l-użu tal-kondom

- ▶ Il-kondom għandu jintlibes meta l-parti tar-raġel tkun imqajma u qabel il-ġenitali tal-partners imissu ma' xulxin.
- ▶ Ftakar li anki kuntatt mal-ġilda jew fluwidi li joħroġu qabel u waqt is-sess jistgħu jittrasmettu infezzjoni.
- ▶ Aqta' l-pakkett tal-foil mit-tarf u oħroġ il-kondom bil-mod. ❶
- ▶ L-arja li tinqabad ġol-kondom kapaċi tqattgħu. Aghfas it-tarf magħluq tal-kondom biex tneħhi l-arja minn go fih u irromblah s'isfel tal-parti ġenitali. ❷ ❸
- ▶ Tibqax tagħmel sess, jekk thoss li l-kondom ma baqax postu. F'dak il-kas, ir-raġel (jew il-partner penetrattiv) għandu jiġbed il-parti tiegħu lura u jilbes kondom ġdid qabel ma jkompli jagħmel is-sess.
- ▶ Wara li r-raġel (jew il-partner penetrattiv) jiġi, irid johroġ il-parti tiegħu mill-partner waqt li jkun għadu mqajjem, u kun ċert/a li l-kondom jibqa' sod f' postu.
- ▶ Meta l-kondom jitneħha m'għandux ikun hemm kuntatt bejn il-ġenitali tal-partners.
- ▶ Kondom m'għandu qatt jintuża aktar minn darba. ❹
- ▶ Ftakar li l-kwalità tal-kondoms tonqos jekk thallihom esposti għas-sħana jew tuża magħhom lubrikant żejtni.


Li jintuża kondom waqt is-sess huwa dritt tiegħek.



Il-period u t-tqala

Meta tfajla tkun qed tiżviluppa, l-ġisem taghha jgħaddi minn tibdil sabiex ikun possibli li jkollha tarbija. Il-period, li normalment jiġi darba f'xahar, huwa parti minn ċiklu sħiħ li jinvolvi wkoll tibdil fl-ormoni (hormones) u l-ovulazzjoni. Dan kollu **huwa xi haġa naturali u parti mis-saħħa riproduttiva tal-mara.**

Waqt l-ovulazzjoni, bajda tinqata' mill-għenieqed tal-bajd (ovaries) u tinqabad mis-swaba tal-fallopian tube. Din il-bajda tibda miexja lejn l-utru u jekk tiltaqa' ma' sperma din tiġi iffertilizzata u b'hekk iseħħ il-konċepiment. Jekk ma jkunx sar konċepiment il-bajda tispiċċa fix-xejn u l-ħitan ta' l-utru li jkunu ħxienu biex jakkomodaw il-bajda, jitherrew u jinżlu mal-period. **Tfajla tista' tinqabad tqila anki jekk il-period ikun ġie darba biss.** ▶



◀ Dan il-proċess iseħħ kull xahar, iżda jaf ma jkunx regolari, speċjalment fil-bidu, meta tfajla tkun għadha qed tiżviluppa, minhabba ċerti mediċini, stress jew tibdil f'rutina, jew telf ta' piż f'daqqa. Il-period normalment jiegaf għal kollox fil-każ ta' tqala iżda jkun hemm min jibqa' jara ftit demm. Minkejja li **hawn nisa li l-period tagħhom jibqa' dejjem irregolari** huwa tajjeb li tkellem tabib jekk ma tkunx qed tara period, tara dmija waqt it-tqala jew tara dmija li mhux parti mill-period.

Il-kontraċettivi

Il-kontraċettivi huma dawk il-metodi li jghinu biex jipprevjenu t-tqala mhux mixtieqa. Xi wħud minn dawn jaħdmu billi jwaqqfu l-ovulazzjoni fis-sistema riproduttiva tal-mara (e.ż. il-pill), oħrajn jaħdmu billi jostakolaw lill-isperma tiltaqa' mal-bajda (e.ż. kondom). Hemm ukoll metodi 'naturali' (Fertility Awareness Methods) li jinvolvu għarfien tal-ġranet inqas fertili fiċ-ċiklu tal-mara (e.ż. safe period). Għalkemm bosta metodi huma effettivi, ebda wieħed m'huwa safe 100% (dettalji fuq paġna 15-16). **L-effettività ta' metodu hafna drabi tiżdied jekk tużah ma' metodu ieħor** (e.ż. tuża kondom filwaqt li tiegħu l-pill). **Li ma tagħmilx sess huwa l-uniku mod biex ma turriskjax tqala mhux mixtieqa.**

Kif ser nagħmel għażla tajba?

Hemm numru ta' fatturi li trid taħseb dwarhom, qabel tagħzel kontraċettiv, fosthom:

- ▶ Kemm hu effettiv dak il-metodu
- ▶ Riskju ta' side effects
- ▶ Tixtieqx ukoll prevenzjoni ta' infezzjonijiet
- ▶ Kundizzjonijiet mediċi
- ▶ Preferenzi personali



Intra Uterine System

Contraceptive Pills



Condom



Rhythm method

Metodu	X'jinvolvi	Kemm hu effettiv?	Vantaġġi	Žvantaġġi
Pills Prezz fix-xahar: 5€ - 14€ (+ vista tat-tabib)	Tiehu pillola kuljum biex twaqqaf l-ovulazzjoni. Trid preskrizzjoni ta' tabib u check-up regolari.	92 - 99% (Minn 1 sa 8 nisa f'100 se jinqabdu tqal f'sena).	<ul style="list-style-type: none"> ■ Metodu pjuttost effettiv ■ Dmija tal-period tonqos ■ Periods aktar regolari ■ Inqas uġigh mal-period 	<ul style="list-style-type: none"> ■ Ma toffrix protezzjoni minn infezzjonijiet. ■ Trid tiftakar tohodha kuljum b'mod regolari. ■ L-antibijotiċi jifxklu l-effettività ta' dan il-metodu. ■ Xi side effects. ■ Riskji ta' sahha bhal trombosi, li jżiedu jekk tpejjeq jew jekk kellek fil-familja.
Intra Uterine Methods e.z Mirena Prezz: Mirena: 178€ (ghal 5 snin) (+ vista tat-tabib)	Strument żgħir li jitpoġġa mit-tabib go l-utru. Is-sistema tal-Mirena għandha wkoll hormone li jzid il-mucus tas-cervix biex jibblokka l-isperma.	99% sa 99.9% (Mara jew inqas f'100 se jinqabdu tqal f'sena)	<ul style="list-style-type: none"> ■ Metodi effettivi hafna. ■ Iservu bejn 2 u 5 snin ■ Protezzjoni kontinwa minghajr hsieb. ■ Fil-każ tal-Mirena, id-dmija tal-period tonqos (indikant għal nisa b'heavy periods). 	<ul style="list-style-type: none"> ■ Jistghu jġibu xi infezzjoni tal-pelvis. ■ Johroġu minn posthom (rari). ■ Ma joffrux protezzjoni minn infezzjonijiet. ■ Fil-każ tal-Mirena jaf ikun hemm xi dmija irregolari u side effects bhal uġigh ta' ras (l-aktar fil-bidu).
NuvaRing Prezz: 43.27€ (pakkett ta' 3) (+ vista tat-tabib)	Ċirku tal-plastik li jiddaħhal fil-parti tal-mara u jerhi <i>hormones</i> johroġu b'mod kontinwu b'doża baxxa biex jipprevnu tqala.	99% (Mara 1 minn kull 100 se jinqabdu tqal f'sena).	<ul style="list-style-type: none"> ■ Jintuża biss darba fix-xahar. 	<ul style="list-style-type: none"> ■ Ma toffrix protezzjoni minn infezzjonijiet. ■ L-antibijotiċi jifxklu l-effettività ta' dan il-metodu. ■ Riskju ta' trombosi jaf ikun għola meta tqabbel NuvaRing ma' ċertu Pills ta' doži baxxi.
Kondom Prezz: 2€ - 10€ (pakett ta' 10-12)	Jintlibes mir-raġel fuq il-parti sesswali tiegħu biex ma jhallix l-isperma tohroġ fil-vaġina. (ara paġna 12 għal aktar informazzjoni)	88 - 98% (Minn 2 sa 12 -il mara f'100 se jinqabdu tqal f'sena).	<ul style="list-style-type: none"> ■ Metodu pjuttost effettiv ■ Joffri protezzjoni għolja kontra l-infezzjonijiet inkluża l-HIV. ■ Pjuttost faċli biex jintuża u ma tridx preskrizzjoni ta' tabib. 	<ul style="list-style-type: none"> ■ Il-mara m'għandhiex kontroll fuq dan il-metodu. ■ Jaf jitqatta' jew johroġ speċjalment jekk ma jitpoġġieq kif suppost. ■ Trid tahseb għalih qabel tagħmel is-sess. ■ Il-kondom irid ikun tal-qies addattat.
Fertility Awareness Methods	Hemm diversi metodi e.z. Il-mara iżzomm id-dati ta' l-ovulazzjoni jew tiehu t-temperatura biex tagħmel sess fil-granet inqas fertili.	75% - 80% (Minn 20 sa 25 mara f'100 se jinqabdu tqal f'sena).	<ul style="list-style-type: none"> ■ Metodi naturali li ma jhallux side effects. ■ Dawn il-metodi jkun aktar effettiv jekk tużhom ma' metodi oħra. 	<ul style="list-style-type: none"> ■ Ma joffrux protezzjoni minn infezzjonijiet. ■ Hemm granet fejn ma tistax tagħmel sess. ■ Il-mara jrid ikollha għarfien tajjeb ta' ġisimha qabel tida sserrah fuq dawn il-metodi.
Eġakulazzjoni barra	Ir-raġel johroġ minn ġol-mara qabel ma jkun se jiġi.	75% (Madwar 25 mara f'100 se jinqabdu tqal f'sena).	<ul style="list-style-type: none"> ■ Metodu naturali li ma jhallix side effects. 	<ul style="list-style-type: none"> ■ Il-mara m'għandhiex kontroll fuq dan il-metodu. ■ L-isperma tgħix ukoll f'dak il-likwidu li johroġ qabel ma r-raġel iġib. ■ Ma joffrix protezzjoni kontra mard. ■ Mhux effettiv.

Adoloxxenti u żgħażaġh

“Is-sess huwa isbah jekk tesplorah f’relazzjoni fejn hemm imhabba u rispettt bejn il-partners...”

Dan qaluh grupp ta’ ġuvintur u tfajliet fi skola post-sekondarja meta ġew mistoqsija x’jaħsbu fuq is-sess.

Hafna qablu li hemm **pressure biex tesperjenza s-sess kmieni**. Izda s-sess huwa esperjenza ferm isbah jekk bejn il-koppja jkun hemm komunikazzjoni sħiħa dwar kif jixtiequ jibnu r-relazzjoni tagħhom u t-tnejn lesti jerfġu responsabbiltà għall-mġieba ma’ xulxin.

Xi wħud tkellmu wkoll dwar kif iħossuhom meta joħorġu ma’ persuna ġdida u kif **hafna drabi ninsew ir-relazzjonijiet li setà kien hemm qabel**. Tfajla qalet, “Tkun trid turi lil dak li jkun li tafdah, li jista’ jkollu xi haġa qisha lanqas tiġik f’moħħok.”

Minkejja dan il-ħsieb, numru ta’ żgħażaġh kuljum jikkompromettu ħolm u pjanijiet għall-futur minħabba tqala mhux mixtieqa jew xi infezzjoni trasmessa mis-sess...

“Trid tkun infurmat u taf tipproteġi ruħek...ħadd m’hu ser jaqbez għad-drittijiet tiegħek jekk mhux int!” (Tfajla, 22).

Xi esperjenzi ta' żgħażaġh li tkellmu magħna:

“Dak iż-żmien kont naħseb li nħobbu lil xulxin iżda llum nħossni li stajt stennejt għal persuna aħjar... xi hadd li jħobbni vera.” (Tfajla, 17).

“Kwazi tisthi tgħid li qatt m'għamilt sess.. iżda jien komdu bl-ideat tiegħi u nħoss li m'għandiex għaġla...” (Ġwani, 16).

“Darba kien hemm waħda qaltli ma tridx tuża kondom - għidtilha, heqq, affarik! Jien bla kondom ma nagħmāx sess - is-sess tagħmlu jekk tkun trid, saħħtek ma tixtrihex!” (Ġwani, 20)

...u inti, x'taħseb?



Is-Sess fost adulti u anzjani

Hawn tendenza fis-soċjetà , li naraw is-sesswalità u s-sess marbutin aktar maż-żoghżija. Mara ta' 60 sena kkumentat, "Jien nisthi nistqarr li jien u r-raġel ghadna naghmlu... anki t-tfal qishom jaħsbu li għax issa kbirna, huwa tal-misthija li għadna nfittxu s-sess!"

Fir-realtà m'hemm ebda limitu ta' età sabiex il-partners jesperjenzaw intimità flimkien jew li jfittxu li jtejbu l-kwalità tal-



hajja sesswali tagħhom. Kemm in-nisa kif ukoll l-irġiel jgħaddu minn tibdil fiżiku huma u jikbru, u dan jaħalli impatt emozzjonali u psikoloġiku fuq it-tnejn. Affarijiet oħra marbutin ma' l-età, fosthom, it-teħid ta' xi medicina u l-istress, jaħfu wkoll jinfluwenzaw il-mod ta' kif nesperjenzaw u kif nesprimu ruħna fis-sess.

Għan-nisa huwa normali li l-eta' ġgħib magħha l-**menopawsa**, fejn il-period jieqaf u ma jibqax ikun possibli li jkollha t-tfal. Dan jaf iġib tibdil fil-mod kif il-mara thares lejha nnifisha kif ukoll xi riskji fuq is-saħħa, bħall-**osteoporozzi**. Il-livell aktar baxx ta' ormoni jaf ukoll iwassal għall-bżonn ta' kremi li joffru lubrikazzjoni u li jiffaċilitaw l-att sesswali. Xi nisa jagħżlu trattamenti bħal **Hormone Replacement Therapy (HRT)** iżda dan irid jiġi diskuss mat-tabib/a.

Għalkemm in-nisa għandhom tendenza jfittxu attenzjoni medika aktar frekwenti fejn tidhol is-saħħa riproduttiva u sesswali, bosta

Check-ups regolari u relazzjoni tajba mat-tabib huma essenzjali sabiex wiehed jidentifika l-aħjar mod biex jindirizza is-sitwazzjoni tiegħu.

rġiel li jaqbzū l-40 sena jirraportaw problemi f'dan il-qasam bħall-**impotenza** u diffikultà biex jaslu għall-orgažmu. Dawn jistgħu jkunu riżultat mhux biss ta' l-età iżda ġieli wkoll minhabba raġunijiet psikoloġiċi, mediċini u trattamenti oħra, problemi marbutin mal-**prostata** jew kundizzjonijiet oħra li jridu jiġu identifikati minn tabib jew speċjalista.

It-tipjip u s-saħħa sesswali

Hafna huma dawk li jafu bil-konsegwenzi koroh li t-tipjip iħalli fuq l-organi bħall-pulmun. Izda huma forsi inqas dawk li jafu **bil-ħsara li ssir fl-organi sesswali u riproduttivi, minnħabba tipjip dirett u passiv.**

Mara esposta għat-tipjip għandha riskju akbar ta' infertilità, menopawsa bikrija, u li jkollha kumplikazzjonijiet waqt it-tqala; fosthom li ttitlef lit-tarbija jew li t-tarbija ma tikbrix sew. Mara li tpejjep filwaqt li tagħmel użu mill-pill għandha ċans oghla ta' trombosi kif ukoll ta' kanċer fis-cervix u l-utru.

It-tipjip jaffetwa wkoll is-sistema riproduttiva ta' l-irġiel billi jwassal għal livell ta' sperma aktar

baxx u infertilità. Kif ukoll jagħmel ħsara fl-isperma li twassal għal problemi fl-iżvilupp ta' tarbija fil-ġuf. Min ipejjep għandu wkoll ċans akbar ta' impotenza minħabba n-nuqqas ta' ċirkulazzjoni fil-ġisem.




Konkluzjoni

Dan il-ktejjeb tratta b'mod ġenerali argumenti marbutin mas-saħħa sesswali, fosthom; l-infezzjonijiet, il-kontraċettivi, is-saħħa sesswali fost adoloxxenti, adulti u anzjani, u r-riskji tat-tipjip fuq l-organi sesswali u riproduttivi.

Bla dubju hemm aktar xi tgħid dwar is-saħħa sesswali iżda nisperaw li dan il-ktejjeb ikun ta' tagħrif u għajnuna għal kulhadd. Inheggu lill-pubbliku biex juża l-linji tat-telefon tagħna kif ukoll l-email għal aktar informazzjoni u pariri.

Nafu li bosta nies isibuha diffiċli jtkellmu dwar is-saħħa sesswali, kemm mal-partners tagħhom kif ukoll mat-tfal jew mat-tobba. Madankollu rridu nishqu fuq il-fatt li parti sostanzjali mill-edukazzjoni sesswali għandha tibda mid-dar u li l-ewwel pass biex jiġu affrontati problemi bejn il-koppja huwa appunt u l-kommunikazzjoni.



Nisperaw li dan il-ktejjeb iservi ta' spunt biex taffrontaw b'mod aktar faċli diskussjonijiet dwar is-saħħa sesswali.

Informazzjoni importanti

Sexual Health Helpline: 232 66 000 (www.ehealth.gov.mt)

G.U. Clinic (Sptar Boffa): 2122 7981 (www.ehealth.gov.mt)

Malta Gay Rights Movement: 2143 0006/9 (www.maltagayrights.org)

Caritas (Servizz Xefaq): 2590 6600 (www.caritas.org)

APPOĠĠ Helpline: 179 (www.appogg.gov.mt)

Sedqa Helpline: 151 (www.sedqa.gov.mt)

Paġni utli u informattivi fuq l-internet dwar is-sahha sesswali:

www.ashastd.org

www.avert.org

www.breastcancer.org

www.cdc.gov/std

www.ecdc.eu.int

www.guttmacher.org

www.maltagayrights.org

www.nccc-online.org (cervical cancer)

www.nlm.nih.gov/medlineplus (medical library)

www.prostate-cancer.org/education

www.sahha.gov.mt

www.tcr.acor.org (testicular cancer)

www.who.int/reproductive-health

www.womens-health.co.uk

Websites immirati aktar għall-adoloxxenti u żgħażaġh:

www.ruthinking.co.uk

www.ypsh.net

www.sexualhealthscotland.co.uk

Websites informattivi għall-ġenituri:

www.learn2behealthy.org

www.kidshealth.org

www.teachingsexualhealth.ca

Dawn il-websites huma biss sors ta' informazzjoni. Dejjem hu parir minghand tabib dwar is-sahha tieghek jew qabel tibda tuża xi trattament.

Il-prezzijiet li jidhru f' dan il-ktejjeb huma sempliċiment gwida.

Tagħrif migbur minn **Elaine Dutton**

Disinn ta' **Stefan Attard**

Why don't we...

wait?



Be



Faithful?



use CONDOMS
Responsibly?

Avoid STIs, have healthy
sexual relationships!

No rotten excuses!



Condoms can go a long way in preventing infections including HIV/AIDS.
For more information contact the **Sexual Health Helpline** 2326 6000.



Health Promotion & Disease
Prevention Directorate



Direttorat għall-Promozzjoni tas-Saħħa u Prevenzjoni tal-Mard

5B, The Emporium, Triq C. De Brocitorff, Msida MSD 1421 Malta.
Tel: 2326 6000, Fax: 2326 6104, www.ehealth.gov.mt



Ministeru tas-Saħħa,
l-Anzjani u Kura fil-Komunità